

71203 - اگر دوران رمضان ایسے ملك سفر کرے جس کا مطلع مختلف ہو تو وہ روزے کس طرح رکھے ؟

سوال

اگر مسلمان شخص رمضان المبارک کے دوران کسی ایسے ملك کا سفر کرے جو اس کے ملك سے رمضان شروع ہونے میں آگے یا پیچھے ہو اور وہ اس ملك میں عید تک رہے تو وہ کس ملك کے ساتھ عید منائے گا ؟

پسنیدہ جواب

الحمد لله.

" جب آدمی کسی ایک ملك سے دوسرے ملك سفر کرے اور ان کا مطلع مختلف ہو تو اصول اور قاعدہ یہ ہے کہ وہ روزہ رکھنے اور عید منانے میں اس ملك کے مطابق عمل کرے گا جہاں وہ رمضان المبارک شروع ہونے کے وقت تھا، لیکن اگر انتیس سے کم ایام ہوتے ہوں تو اس کے لیے انتیس دن پورے کرنا ضروری ہیں، کیونکہ قمری مہینہ انتیس یوم سے کم کا نہیں ہوتا۔

یہ قاعدہ اور اصول نبی کریم صلی اللہ علیہ وسلم کے درج ذیل فرمان سے اخذ کیا گیا ہے :

" جب تم اسے ( چاند کو ) دیکھو تو روزہ رکھو، اور جب اسے دیکھو تو عید مناؤ "

اور رسول کریم صلی اللہ علیہ وسلم کا فرمان ہے :

" مہینہ انتیس یوم کا ہوتا ہے، چنانچہ تم چاند دیکھے بغیر روزہ نہ رکھو اور چاند دیکھ کر ہی عید مناؤ "

اور حدیث کریب میں ہے کہ ام فضل رضی اللہ تعالیٰ عنہا نے انہیں معاویہ رضی اللہ تعالیٰ کے پاس شام بھیجا تو انہوں نے واپس آکر ابن عباس رضی اللہ تعالیٰ عنہما کو بتایا کہ لوگوں نے شام میں جمعہ کی رات رمضان کا چاند دیکھا تھا، تو ابن عباس رضی اللہ تعالیٰ عنہما کہنے لگے :

لیکن ہم نے ہفتہ کی رات چاند دیکھا ہے، اس لیے ہم تو تیس روزے مکمل کریں گے، یا پھر چاند دیکھ لیں ( عید منائیں گے )

تو کریب کہتے ہیں: کیا آپ معاویہ رضی اللہ تعالیٰ عنہا کی رؤیت پر کفایت نہیں کریں گے ؟

تو ابن عباس رضی اللہ تعالیٰ عنہما نے جواب میں کہا: نہیں، ہمیں رسول کریم صلی اللہ علیہ وسلم نے ایسا ہی حکم دیا ہے "

اس قاعدہ اور اصول کی وضاحت کے لیے آپ کے لیے ہم چند ایک مثالیں پیش کرتے ہیں:

پہلی مثال:

ایک شخص اتوار کے روز رمضان شروع ہونے والے ملک سے ایسے ملک گیا جہاں رمضان ہفتہ کے دن شروع ہوا، اور انہوں نے انتیس روزوں کے بعد اتوار کے دن عید الفطر منائی تو یہ شخص ان کے ساتھ عید منائے گا اور ایک روزہ کی قضاء کرے گا۔

دوسرا مثال:

ایک شخص ایسے ملک سے جہاں اتوار کے روز رمضان شروع ہوا ایسے ملک گیا جہاں سوموار کے دن رمضان المبارک کی ابتدا ہوئی اور انہوں نے تیس روزے رکھ کر بدھ کے روز عید منائی، تو یہ شخص ان کے ساتھ ہی روزے رکھے گا چاہے تیس روزوں سے زیادہ ہی کیوں نہ ہو جائیں، کیونکہ وہ ایسی جگہ ہے جہاں ابھی چاند نظر نہیں آیا، اس لیے اس کے لیے عید منانا جائز نہیں۔

اور اس کے مشابہ یہ بھی ہے کہ اگر وہ روزہ کی حالت میں کسی ایسے ملک سے سفر کرے جہاں سورج چھ بجے غروب ہوتا ہے، اور جس ملک اور علاقے میں گیا وہاں سورج سات بجے غروب ہوتا ہے، تو وہ سات بجے سورج غروب ہونے سے قبل روزہ افطار نہیں کر سکتا، کیونکہ اللہ سبحانہ و تعالیٰ کا فرمان ہے:

پھر تم رات تک روزہ مکمل کرو، اور جب مسجدوں میں اعتکاف کی حالت میں ہو تو بیویوں سے مباشرت نہ کرو، یہ اللہ تعالیٰ کی حدیں ہیں چنانچہ تم ان کے قریب بھی نہ جاؤ اسی طرح اللہ تعالیٰ اپنی آیات لوگوں کے لیے بیان کرتا ہے تا کہ وہ تقویٰ اختیار کرے۔

تیسری مثال:

ایک شخص اتوار کے دن رمضان المبارک کا پہلا روزہ رکھ کر کسی دوسرے ملک چلا گیا جہاں کے لوگوں نے پہلا روزہ سوموار کے دن رکھا اور انتیس روزے رکھ منگل کے روز عید الفطر منائی تو یہ شخص ان کے ساتھ عید منائے گا، تو اس طرح ان کے ساتھ اس کے انتیس روزے ہونگے لیکن اس کا اپنے تیس یوم کے روزے۔

چوتھی مثال:

ایک شخص ایسے ملك سے جہاں کے لوگوں نے اتوار کو پہلا روزہ رکھا اور تیس روزے مکمل کر کے منگل کے دن عید منائی کسی ایسے ملك گیا جہاں کے افراد نے اتوار کے دن پہلا روزہ رکھا اور انتیس روزے مکمل کر کے سوموار کے دن عید منائی، تو یہ شخص بھی ان کے ساتھ ہی عید منائے گا اور اس کے ذمہ ایک روزہ کی قضاء لازم نہیں؛ کیونکہ اس نے انتیس دن پورے کر لیے ہیں۔

پہلی مثال میں روزہ نہ رکھنے اور عید کرنے کی دلیل یہ ہے کہ: چاند نظر آ گیا ہے، اور رسول کریم صلی اللہ علیہ وسلم کا فرمان ہے:

" جب تم اسے ( چاند کو ) دیکھو تو عید منا لو "

اور ایک دن کے روزہ کی قضاء کی دلیل یہ ہے کہ رسول کریم صلی اللہ علیہ وسلم نے فرمایا:

" مہینہ انتیس دن کا بھی ہوتا ہے "

اس لیے انتیس دن سے مہینہ کم ہونا ممکن ہی نہیں۔

اور دوسری مثال میں تیس روزے رکھنے کے باوجود روزہ ترک نہ کرنے بلکہ روزہ رکھنے کے وجوب کی دلیل یہ ہے کہ نبی کریم صلی اللہ علیہ وسلم نے فرمایا ہے:

" جب تم چاند دیکھو تو عید الفطر مناؤ "

چنانچہ رسول کریم صلی اللہ علیہ وسلم نے عید الفطر منانے کو رؤیت کے ساتھ معلق کیا ہے، اور چاند نظر نہیں آیا، تو اس جگہ اور علاقے میں یہ دن رمضان المبارک کا ہی دن شمار ہوگا، اس لیے روزہ ترک کرنا حلال نہیں۔

تیسری اور چوتھی مثال کا حکم واضح ہے۔

اس مسئلہ میں دلائل کے ساتھ ہمارے لیے تو یہی کچھ ظاہر ہوا ہے، جو کہ مطلع جات مختلف ہونے میں حکم بھی مختلف ہونے میں راجح قول پر مبنی ہے، اور یہ کہنا کہ اس سے حکم مختلف نہیں ہوتا اور جب بھی کسی جگہ چاند کی شرعی رؤیت ثابت ہو جائے سب لوگوں پر روزہ رکھنا، یا عید الفطر منانا لازم ہو جاتی ہے، تو پھر چاند کے ثابت ہونے پر حکم جاری ہوتا ہے، لیکن وہ سری طور پر روزہ رکھے یا نہ رکھے، تا کہ جماعت کی مخالفت نہ ہو " انتہی۔